

सम्माननीय यस गाँउसभाका उपाध्यक्ष ज्यू,  
गाँउसभा सदस्यज्यूहरू,  
एवम सम्पूर्ण राष्ट्रसेवक कर्मचारीहरू

१. नेपालमा संघीय लोकतान्त्रिक गणतन्त्रात्मक संविधान जारी भएपश्चात दोस्रो कार्यकालको लागि स्थानीय तहको निर्वाचन मार्फत निर्वाचित यस गरिमामय सभालाई सम्बोधन गर्न पाउदा मलाई अत्यन्त गर्वको अनुभूति भएको छ ।
२. सर्वप्रथम त म मुलुकको राजनीतिक, सामाजिक, सास्कृतिक, आर्थिक रूपान्तरण तथा संघीय लोकतान्त्रिक गणतन्त्रात्मक राज्य स्थापनाका लागि वलिदान गर्नुहुने सम्पूर्ण ज्ञात अज्ञात सहिदहरूप्रति भावपूर्ण श्रद्धाञ्जली व्यक्त गर्दै विभिन्न लोकतान्त्रिक आन्दोलन, जनयुद्ध एवम मधेश आन्दोलनका घाईते योद्धा एवम वेपत्ता नागरिक र तिनका परिवारप्रति उच्च सम्मान व्यक्त गर्न चाहान्छु । यसै क्रममा कोभिड-१९ को महामारीका कारण मृत्यूवरण गर्नुभएका नागरिकहरूप्रति हार्दिक श्रद्धाञ्जली अर्पण गर्दै शोकाकूल परिवारप्रति गहिरो समवेदना समेत प्रकट गर्दछु ।
३. स्वतन्त्र, निष्पक्ष, भयरहित र शान्तिपूर्ण वातावरणमा सम्पन्न भएको निर्वाचनमा आफ्नो अमूल्य मतदान मार्फत लोकतन्त्र र स्थानीय सरकारलाई संस्थागत गर्नमा योगदान पुर्याउनुहुने सम्पूर्ण स्थानीयवासी लगायत सम्बन्धित सबैमा हार्दिक आधार व्यक्त गर्दछु ।
४. जनचाहना अनुरूप नागरिकहरूको घरदैलोमा सेवा प्रदान गर्ने आधारस्तम्भको रूपमा रहने स्थानीय तहको निर्वाचनले प्रतिश्रद्धात्मक बहुदलीय लोकतान्त्रिक शासन प्रणालीको जगलाई अझै मजबुत बनाएको छ । नयाँ जनादेश सहित निर्धारित समयमा नै स्थानीय तहको गठन भएसँगै लोकतान्त्रिक मूल्य र मान्यतामा आधारित समाजवाद सहितको दिगो शान्ति, सुशासन, विकास र सम्वृद्धिको चाहना पूरा गर्ने स्थानीयवासीको चाहना पुरा गर्ने दिशामा अग्रसर रहन हामीलाई थप सबल आधार समेत प्राप्त भएको छ ।
५. दुई वर्षदेखि विश्वभर फैलिएको कोभिड-१९ महामारीको रोकथाम, नियन्त्रण र उपचारका लागि हामीले चालेका कदमको परिणामस्वरूप अन्य स्थानीय तहको सापेक्षतामा यस गाँउपालिकामा तुलनात्मक रूपमा कम क्षति व्यहोर्दै यसको असर समेत हाल सामान्य हुँदै गएको छ । संक्रमणको व्यवस्थापन, उपचार र नियन्त्रणमा अहोरात्र खटिनुभएको सम्पूर्ण स्वास्थ्यकर्मी, जनप्रतिनिधि, राष्ट्रसेवक कर्मचारी, महिला स्वास्थ्य स्वयम सेविका लगायत सम्बन्धित सबैप्रति उच्च सम्मान व्यक्त गर्न चाहान्छु ।
६. सबैको संयुक्त प्रयासबाट यस्ता महामारी र यसबाट सिर्जित प्रतिकूल अवस्थाको सामना गर्न सकिन्छ भन्ने दृढ विश्वास राख्दै आगामी दिनहरूमा समेत यस स्थानीय तहमा हुनसक्ने जुनसुकै विपदजन्य परिस्थिती र प्रतिकूलताहरूलाई रणनीतिक रूपमा सामना गर्दै जोखिम न्यूनीकरणमा सरोकारवाला सबैको साथ र सहयोगको अपेक्षा राख्दछु ।
७. संघीय गणतन्त्रात्मक राज्यको स्थापना पश्चात स्थानीय तहको निर्वाचन मार्फत निर्वाचित जनप्रतिनिधीहरूको पहिलो कार्यकाल समाप्त भएर अहिले हामी दोस्रो ५ वर्षे कार्यवधिको सुरुवाती अवस्थामा छौ । स्थानीय तहको निर्वाचन २०७९ मा आफ्नो अमूल्य मतदान मार्फत निर्वाचित गरी

विश्वासका साथ गाँउपालिकाको नेतृत्व गर्ने अवसर प्रदान गर्नुहुने आम स्थानीयवासी तथा मतदाताहरूप्रति ओमसतिया गाँउपालिकाको तर्फबाट हार्दिक धन्यवाद व्यक्त गर्दै यस गाँउपालिकाको सुशासन, विकास र स्थानीय हितको मामिलामा सम्पूर्ण सदस्यहरू एकजुट भएर अगाडी वढ्ने प्रतिवद्धता व्यक्त गर्दछु ।

८. संघीय राज्यको स्थापना पश्चात स्थानीय तहको निर्वाचन २०७४ मार्फत निर्वाचित जनप्रतिनिधिहरूद्वारा आफ्नो कार्यकालमा ओमसतिया गाँउपालिकाको विकास निर्माण एवम सुशासन तथा सम्बृद्धिका लागि गर्नुभएको योगदान प्रति हार्दिक आभार प्रकट गर्दै आगामी दिनमा यस गाँउपालिकाको सर्वाङ्गिण र सर्वपक्षीय विकासका लागि सकारात्मक सहयोगको अपेक्षा गर्दछु ।
९. स्थानीय तहको निर्वाचन सम्पन्न भई कार्यभार ग्रहण गरेपश्चात स्थानीयवासीका समस्या पहिचान गर्दै उक्त समस्याहरूको दीर्घकालीन समाधानका लागि सरोकारवालाहरूसँग छलफल तथा अन्तरक्रियालाई अगाडी वढाईरहेका छौं । यस गाँउपालिकाको विकास निर्माण र सम्बृद्धि तथा स्थानीयवासीका दैनन्दिनी समस्याहरूलाई सम्बोधन गर्ने हिसाबले प्रत्येक टोलवस्तीमा गई योजनाहरूको माग संकलन गर्ने कार्य भईरहेको छ ।
१०. सीमित स्थानीय स्रोत साधनका बीचमा ओमसतियाको विकास निर्माणको गतिलाई तिव्रता दिनको लागि संघीय सरकार र प्रदेश सरकारका साथै विकास साझेदारहरूसँग समेत समन्वय भईरहेको छ । स्थानीयवासीका असीमित अपेक्षाहरूलाई सम्बोधन गर्नको लागि अल्पकालीन तथा दीर्घकालीन योजनाहरू तयार गरी प्राथमिकताका साथ पुरा गर्दै जाने दिशामा स्थानीय सरकार प्रतिवद्ध रहेको विश्वास दिलाउन चाहन्छु ।

### **आदरणीय उपाध्यक्ष एवम सभाका सदस्यज्यूहरू,**

अव म आगामी आर्थिक वर्ष २०७९/८० को लागि यस गाँउपालिकाले लिएको नीति तथा कार्यक्रमहरू क्षेत्रगत रूपमा प्रस्तुत गर्न चाहन्छु ।

### **आर्थिक विकास तर्फ**

११. ओमसतिया गाँउपालिकाको कृषियोग्य जमिनको पहिचान, संरक्षण तथा चक्लावन्दी गरी नमुना व्यवसायिक खेतीको रूपमा एक वडा एक उत्पादन कार्यक्रमलाई पकेट कार्यक्रमको रूपमा निरन्तरता दिईने छ । उक्त कार्यलाई प्रोत्साहित गर्नको लागि विशेषज्ञ सेवा र पर्याप्त अनुदानको व्यवस्था मिलाईने छ ।
१२. जमिनको वर्गीकरण गरी कृषियोग्य जग्गामा जग्गाको किताकाट तथा खण्डिकरण गर्ने कार्यलाई नियन्त्रण गरिनेछ । जमिनको सम्भाव्यताको आधारमा व्यवसायिक उत्पादनको लागि प्रेरित गरिनेछ । फलफूलमा आत्मनिर्भर बनाउने उद्देश्यका साथ ओमसतिया गाँउपालिका फलफूलको बगैचा भन्ने नाराका साथ एक घर एक फलफूल बिरुवा रोपण अभियानलाई निरन्तरता दिईनेछ ।
१३. कृषि उत्पादनको लागि आवश्यक पर्ने उन्नत जातका मौसमी तथा वेमौसमी कृषि बीउपलहरू अनुदानमा वितरण गर्ने व्यवस्था मिलाईनेछ । साथै उत्पादन र उत्पादकत्व बृद्धि गर्नको लागि

आवश्यक पर्ने प्राङ्गारिक एवम रासायनिक मलमा अनुदानको व्यवस्था मिलाई बास्तविक कृषकको लागि सहज तरिकाले प्राप्त गर्ने वातावरणको सुनिश्चितताको लागि वितरण प्रणालीलाई व्यवस्थित र वैज्ञानिक गराईनेछ तथा सोको प्रभावकारी अनुगमनको समेत व्यवस्था मिलाईनेछ ।

१४. वास्तविक किसानलाई कृषि सम्बन्धी विभिन्न अनुदान र सहूलियतहरू प्राथमिकताका साथ प्रदान गरी व्यवसायिकता र आयआर्जन तर्फ प्रेरित गर्ने उद्देश्यका साथ विभिन्न साझेदार निकायहरूको समन्वयमा यथार्थ तथ्याङ्क संकलनका आधारमा पहिचान गरी कृषक परिचय पत्र उपलब्ध गराउने कार्यलाई आगामी आर्थिक वर्षमा नै सुरु गरिनेछ ।
१५. व्यवसायिक कृषकहरूको उत्पादनलाई बजारको सहज पहुचको सुनिश्चितता प्रदान गर्ने उद्देश्यले कृषकहरूको लागि यस गाँउपालिका अन्तरगतका विभिन्न हाट बजारमा निश्चित कोटाहरू आरक्षण गरी निशुल्क रूपमा स्टलहरू उपलब्ध गराउनका साथै कृषि सडकहरूको मर्मत सम्भार तथा स्तरोन्नतीमा समेत विशेष जोड दिईनेछ ।
१६. व्यवसायिक खेतीका अतिरिक्त जग्गा जमिन पर्याप्त नभएको स्थानीयहरूलाई समेत तरकारी र फलफूलमा आत्मनिर्भर बनाउने उद्देश्यका साथ कौशी खेतीलाई अभियानका रूपमा सञ्चालन गरिनेछ ।
१७. सहकारी मार्फत कृषिजन्य उत्पादनको खरिदविक्री तथा मल वितरण प्रणालीलाई सरलीकरण गरिनेछ । सहकारीलाई उत्पादनमूलक क्षेत्रमा लगानी गर्न लगाई रोजगारीका अवसरहरू सृजना गर्न प्रेरित गरिनेछ । कृषि क्षेत्रमा सामुहिक खेती प्रणालीलाई प्रोत्साहन गरिनेछ । कृषि सहकारी र कृषक समुहहरूको क्षमता अभिवृद्धि गर्नको लागि सो सँग सम्बन्धित व्यवसायिक, प्राविधिक एवम व्यवस्थापकीय तालिमको व्यवस्था गरिनेछ ।
१८. सिचाईको पहुँच नपुगेको कृषियोग्य जमिनमा भूमिगत जलश्रोतको व्यवस्था गर्नको लागि सिचाई सामग्रीहरूमा अनुदानको व्यवस्था मिलाईनेछ ।
१९. कृषकहरूले लगाएको बालीको संरक्षण गरी विपदजन्य प्रकोप तथा आकस्मिक रूपमा हुने क्षतिको क्षतिपूर्तिको लागि कृषि विमा गर्नको लागि प्रोत्साहित एवम सहयोग गरिनेछ ।
२०. कृषि बालीमा लाग्ने रोगहरूको नियन्त्रण गरी कृषकहरूको खेतीपातीको संरक्षण गर्ने उद्देश्यले आकस्मिक बाली संरक्षण कार्यक्रम तथा बाली उपचार शिविर कार्यक्रमहरू संचालन गरिनेछ ।
२१. पशु विमा कार्यक्रमलाई निरन्तरता दिईनेछ । पशुपंक्षी तथा मत्स्यपालनका लागि पशुसेवा प्राविधिकहरूलाई परिचालन गरि सो सम्बन्धी अभिमुखिकरण तथा प्राथमिक उपचारको समेत व्यवस्था गरिनेछ ।
२२. दलित, जनजाति तथा एकल महिला र मिश्रित कृषकहरूको समूह बनाई पशुपंक्षी उत्पादन तथा आयआर्जनका लागि प्याकेज कार्यक्रम संचालन गरिनेछ ।
२३. ओमसतिया गाँउपालिका भित्रका गाई, भैसी, बाखा, कुखुरा तथा बंगुरमा लाग्ने संक्रामक रोग बिरुद्ध निशुल्क खोपको व्यवस्था मिलाईनेछ । पशुहरूमा कृतिम गर्भाधान गराई उत्पादनमा टेवा पुर्याउने व्यवस्था मिलाईनेछ । विषय विशेषज्ञहरूलाई आमन्त्रण गरि पशुस्वास्थ्य बाँझोपन निवारण सम्बन्धी शिविर संचालन गरिनेछ ।

२४. पशुपालन सम्बन्धी क्षमता अभिवृद्धि गर्नको लागि मागका आधारमा कृषकहरूलाई तालिमको लागि बजेटको व्यवस्था गरिनेछ । पशुआहारा व्यवस्थापनका लागि विभिन्न मौसमी घाँसका बिउहरू तथा सेट्स निशुल्क रूपमा वितरण गर्ने व्यवस्था मिलाईनेछ ।
२५. रोजगारी प्रवर्धनका साथै सिपमूलक तालिमको माध्यमबाट स्थानीयबासीको उद्यमशिलता प्रवर्द्धन गरी व्यवसायिक एवम स्वरोजगार बन्नको लागि प्रेरित गरिनेछ । गरिब तथा विपन्न वर्गका युवाहरूको उद्यमशिलता बृद्धि गरि आत्मनिर्भर बन्नको लागि विशेष खालका जीवनोपयोगी तालिमको व्यवस्था गरिनेछ ।
२६. उपभोक्ता हकहित र वस्तु तथा सेवाको गुणस्तरको बारेमा आम स्थानीयबासीलाई सुसुचित गराई उपभोक्ता अधिकारको संरक्षण गरिनेछ । कालोबजारी, कृत्रिम मूल्यबृद्धि तथा गुणस्तरहीन वस्तु तथा सेवाको बिक्रिवितरणलाई नियन्त्रण गर्नको लागि निरन्तर अनुगमनको व्यवस्था मिलाई त्यस्ता कार्यमा संलग्न व्यक्तिहरूलाई कारवाहीको दायरामा ल्याईनेछ ।
२७. यस गाँउपालिका अन्तर्गत रहेका सार्वजनिक मन्दिर, धार्मिक एवम सास्कृतिक सम्पदाहरूको सुदृढीकरण एवम सौन्दरीकरण गरी आन्तरिक तथा बाह्य पर्यटक आगमन केन्द्रको रूपमा विकास गरिनेछ ।
२८. यस गाँउपालिकाको वडा नं ५ स्थित ओमसतियामाई रामजानकी मन्दिरलाई पर्यटन केन्द्रको रूपमा विस्तार गरिनेछ । प्रवर्द्धन मार्फत रोजगारीको अवसर सिर्जना गर्ने उद्देश्यले मौलिक संस्कृतिमा आधारित होमस्टे स्थापना र संचालनको लागि अध्ययन अनुसन्धान गरिनेछ ।
२९. ओमसतिया गाँउपालिका वडा नं २ स्थित कर्मडाँडा खेलमैदानलाई स्तरोन्नती गर्नको लागि संघीय एवम प्रादेशिक सरकार सँग समन्वय गरिनेछ । वडा नं ६ स्थित रामजानकी रंगशालालाई मर्मत सम्भार र स्तरोन्नती गर्न बजेटको व्यवस्था गरिनेछ ।
३०. औद्योगिक विकासको लागि ओमसतिया गाँउपालिका क्षेत्रभित्र संचालित विभिन्न उद्योगहरूलाई प्रोत्साहित गरि नयाँ उद्योगहरूको स्थापना र संचालनमा सहजीकरण गरिनेछ साथै स्थानीय स्रोत साधन र जनशक्ति खपत हुने खालको औद्योगिक ग्राम स्थापनाको लागि प्रक्रिया अगाडी बढाईनेछ ।

### सामाजिक विकास

३१. यस गाँउपालिकाभित्र रहेका विभिन्न प्रकारका सामाजिक विभेदहरूलाई उन्मुलन गर्नको लागि सम्बन्धित वर्ग समुदायलाई हक अधिकारका बारेमा जानकारी गराई सशक्तिकरण गर्ने खालका अभियान एवम आर्थिक रूपमा आत्मनिर्भर बन्ने खालका तालिमहरू सञ्चालन गरिनेछ ।
३२. आर्थिक रूपमा विपन्न समुदायहरूलाई गाँउपालिकाबाट प्रदान गरिने सेवा सुविधामा प्राथमिकता दिई व्यवसायिकता तर्फ प्रेरित गर्न कर छुट एवम अनुदानको व्यवस्था मिलाईनेछ ।
३३. महिला नेतृत्व विकास र सशक्तिकरणका लागि क्षमता विकास कार्यक्रम तथा आयआर्जनका लागि सीप विकास कार्यक्रमहरू कार्यान्वयन गरिनेछ । महिला हिंसा तथा घरेलु हिंसालाई निर्मुल पार्न विशेष अभियान चलाईनेछ । सामाजिक कुरीतिको रूपमा रहेका बालविवाह, बहुविवाह, दाईजो प्रथा लगायतका कुप्रथाहरूलाई हटाउनको लागि सामाजिक परिचालन एवम निगरानी वढाई पिडकलाई सजाय र पिडितलाई क्षतिपूर्ति दिलाउनका लागि सहजिकरण गरिनेछ ।

३४. स्थानीय तहको सवाल पहिचान, योजना निर्माण र कार्यान्वयनमा युवा, यौनिक तथा लैङ्गिक अल्पसंख्यक, महिला र अपाङ्गता भएका व्यक्तिहरूको अर्थपूर्ण सहभागिता गराईनेछ। युवाहरूको क्षमता, सीप, अध्ययन, अनुसन्धान लगायतका कुरालाई व्यवस्थित र वैज्ञानिक ढंगले प्रयोग गरी गाँउपालिकालाई समृद्ध बनाउनको लागि स्थानीय युवा नीति तयार गरिनेछ।
३५. दलित, एकल महिला, पिछडिएका वर्ग, ज्येष्ठ नागरिक, शारीरिक एवम मानसिक रूपमा असक्षम जस्ता सामाजिक संरक्षण आवश्यक पर्ने वर्ग समुदायको हित अनुकुलन हुने गरी लक्षित विकास कार्यक्रमहरू संचालन गरिनेछ। अपाङ्गता परिचयपत्र तथा ज्येष्ठ नागरिक परिचयपत्र विभिन्न टोल तथा वडा कार्यालयबाट वितरण गर्ने गरी घुम्ती शिविर संचालन गरिनेछ।
३६. मधेसी समुदाय, मुस्लिम, थारु, आदिवासी जनजाति लगायत विभिन्न समुदायका रैथाने कला संस्कृति र भाषाको सम्मान सहित संरक्षण र जगेर्ना गरी सामाजिक सदभाव सहितको एकतावद्ध स्थानीय तहको रूपमा विकास गर्न विशेष ध्यान दिईनेछ।
३७. नवजात शिशु, बालबालिका, गर्भवती तथा सुत्केरी महिलाको स्वास्थ्यको सर्वोत्तम हितलाई मध्यनजर गर्दै पोषण सम्बन्धी कार्यक्रम संचालन गरिनेछ साथै आगामी ३ वर्षभित्र यस गाँउपालिकालाई पोषणयुक्त गाँउपालिका घोषणा गर्ने गरी अभियानका साथ कार्यक्रम संचालन गरिनेछ।
३८. अति अशक्त र वृद्ध ज्येष्ठ नागरिकहरूलाई घरमै गई सामाजिक सुरक्षाको रकम उपलब्ध गराउने व्यवस्थाको लागि सम्बन्धित वैङ्कसँग सहकार्य गरिनेछ। ज्येष्ठ नागरिकहरूको स्वास्थ्य संवेदनशिलतालाई महत्व दिई ज्येष्ठ नागरिक घरभेट तथा स्वास्थ्य परीक्षण कार्यक्रम मार्फत आवधिक रूपमा घरमै गई स्वास्थ्य परीक्षण गर्ने व्यवस्था मिलाईनेछ।
३९. यस गाँउपालिका अन्तर्गत रहेका विभिन्न स्वास्थ्य संस्थाहरूलाई स्रोत साधन सम्पन्न बनाउनको लागि आवश्यक बजेटको व्यवस्था गरिदै लगिनेछ। बसन्तपुर प्राथमिक स्वास्थ्य चौकीमा २४ सै घण्टा ईमर्जेन्सी स्वास्थ्य सेवा उपलब्ध हुने गरी काम अगाडी बढाईनेछ। सबै स्वास्थ्य संस्थाहरूमा भौतिक पूर्वाधारको निर्माण एवम मर्मत सम्भार कार्यलाई प्राथमिकताका साथ सम्पन्न गरिदै लगिनेछ उक्त संस्थाहरूको लागि आवश्यक पर्ने औषधि तथा औजार उपकरणको लागि पर्याप्त बजेटको व्यवस्था गरिनेछ।
४०. यस गाँउपालिकामा १५ सैयाको अस्पताल निर्माण गर्नको लागि उपर्युक्त स्थान र जग्गाको व्यवस्थापन गर्ने कार्य यसै वर्ष पुरा गरी आगामी ३ वर्षभित्र अस्पताल निर्माण सम्पन्न गरी संचालनमा ल्याउने गरी कार्य अगाडी बढाईनेछ।
४१. स्वास्थ्य संस्थामा कार्यरत स्वास्थ्यकर्मीहरूलाई समय सापेक्ष विभिन्न तालिमहरूको व्यवस्था गरिनेछ। दुर्गम क्षेत्रमा समेत उच्च मनोभावका साथ काम गर्नको लागि स्वास्थ्यकर्मीलाई प्रोत्साहित गर्नको लागि यस गाँउपालिकाको ग्रामीण क्षेत्रमा अवस्थित छोटकिरामनगर स्वास्थ्य चौकीमा कार्यरत स्वास्थ्यकर्मीलाई विशेष सुविधाको व्यवस्था गरिनेछ।
४२. स्वास्थ्य स्वयंसेविकाहरूलाई प्रोत्साहित गरी मनोबल उच्च राख्नको लागि स्वास्थ्य वीमाको व्यवस्था गरिनेछ साथै गाँउपालिकाको तर्फबाट प्रदान गरिने सेवा सुविधा समेत वृद्धि गरिनेछ।

४३. गाँउपालिका भित्रका स्थानीयहरूलाई लक्षित गरी गाँउपालिकाको तर्फबाट एम्बुलेन्स सेवा संचालनमा ल्याईनेछ। गरिव र विपन्न वर्ग समुदायलाई निशुल्क वा विशेष छुटमा उक्त सेवा उपलब्ध गराउने व्यवस्था समेत मिलाईनेछ।
४४. निजि स्वास्थ्य संस्था तथा औषधी पसलहरूको प्रभावकारी अनुगमन र नियमन गरिनेछ। अवैध रूपमा सञ्चालित स्वास्थ्य संस्थाहरू बन्द गराई कानूनी कारबाहीको दायरामा ल्याईनेछ।
४५. यस गाँउपालिकाले आगामी आर्थिक वर्षका लागि शिक्षा सुधार अभियानका रूपमा गतिविधीहरू संचालन गर्नेछ। यस गाँउपालिका अन्तरगतका सामुदायिक विद्यालयहरूमा रहेका समस्याको पहिचान गरी समाधानका योजनाहरू तय गर्ने गरी कार्यपालिकास्तरीय शिक्षा सुधार समिति गठन गरि कार्य प्रारम्भ गरिनेछ।
४६. शिक्षण सिकाई क्रियाकलापलाई प्रभावकारी बनाउन आवश्यक शैक्षिक सामग्री तथा संरचनामा प्राथमिकताका साथ लगानी बढाउदै लगिनेछ। शिक्षा क्षेत्रमा अनुगमन प्रणालीलाई नियमित बनाई प्रोत्साहन तथा सजायको नीति अवलम्बन गरिनेछ। विद्यालयमा गाँउपालिकाबाट प्रदान गरिने अनुदानलाई शैक्षिक नतिजासँग आवद्ध गरिनेछ। गाँउपालिकाबाट प्रदान गरिने अनुदान कोटाका शिक्षकहरूमा अनुभवी, लाईसेन्स प्राप्त र दक्ष जनशक्ति प्रतिस्थापन गर्ने नीति लिईनेछ।
४७. विद्यार्थी संख्या कम हुने सामुदायिक विद्यालयलाई भूगोल र विद्यार्थी संख्याको आधारमा मर्ज गर्नको लागि कार्यदल गठन गरि सम्भाव्यता अध्ययन कार्य अगाडी बढाईनेछ। विद्यार्थी संख्या र गुणस्तरको आधारमा शिक्षक दरवन्दी मिलान गरिनेछ। अभिभावकहरूमा आफना नानीवाबुहरूको शैक्षिक गतिविधिको बारेमा प्रेरित गर्ने उद्देश्यले अभिभावक शिक्षक अन्तरक्रिया तथा अभिभावक जागरण जस्ता कार्यक्रमहरू संचालन गरिनेछ।
४८. बालविकास कक्षलाई प्रभावकारी बनाउन शिक्षकहरूलाई तालिमको व्यवस्था गरिनेछ। विद्यालयमा कार्यरत शिक्षकको क्षमता अभिवृद्धिको लागि उत्प्रेरित गर्ने खालका कार्यक्रमहरू संचालन गरिनेछ। प्रत्येक सामुदायिक विद्यालयहरू कम्प्युटर, प्रिन्टर, ईन्टरनेट जस्ता आधारभूत सेवाहरू उपलब्ध गराई सूचना प्रविधीसँग आवद्ध गरिनेछ।
४९. विभिन्न गैरसरकारी संस्थाहरूको लगानीमा गरिने स्वास्थ्य, शिक्षा तथा लक्षित विकासका कार्यक्रमहरू स्थानीय माग र आवश्यकताको आधारमा संचालन गर्नको लागि सम्बन्धित संस्थाहरूसँग समन्वय र सहजीकरण गरिनेछ। गाँउपालिका क्षेत्रभित्र क्रियाशिल गैर सरकारी संस्थाहरूको कार्यलाई व्यवस्थित गरी नतिजामूलक बनाउन गैसस परिचालन नीति निर्माण गरिनेछ।
५०. स्थानीय विकास कोषबाट संचालन हुने सामुदायिक विकास कोषलाई निरन्तरता दिई सक्रिय रूपमा संचालन गरिनेछ। प्रत्येक वडाहरूमा टोल विकास संस्थाहरू निर्माण गरी सम्बन्धित टोलको सामाजिक विकास र परिचालनमा जिम्मेवार बनाईनेछ।
५१. सामाजिक सुरक्षा र व्यक्तिगत घटना दर्ता प्रणालीलाई थप व्यवस्थित र प्रभावकारी बनाई कोही नछुट्टुन कोही नदोहोरिउन भन्ने नीतिका साथ अगाडी बढाईनेछ। कानूनले तोकेको अवधिभित्रै व्यक्तिगत घटना दर्ता गर्न प्रेरित गर्नको लागि प्रत्येक टोल बस्तीमा गई सेवा उपलब्ध गराउने गरी घटना दर्ता शिविर संचालन गरिनेछ।

५२. वेरोजगार र अतिविपन्न परिवारलाई प्रधानमन्त्री रोजगार कार्यक्रमसँग आवद्ध गरिनेछ। वुटवल भैरहवा सडकखण्डको ओमसतिया क्षेत्रमा हरियाली प्रवर्धन तथा सरसफाई गर्ने कार्य प्रधानमन्त्री रोजगार कार्यक्रम अन्तर्गत संचालित गरिनेछ।

### पूर्वाधार विकास

५३. यस गाँउपालिकाभित्रमा सडकहरूको दीर्घकालिन रूपमा स्तरोन्नती गरि व्यवस्थित शहरी क्षेत्रको रूपमा विकास गर्नको लागि प्रत्येक स्थानीय सडकहरूको राईट अफ वे यसै वर्षमा निर्धारण गरी सोही अनुरूप भवन निर्माणको नक्सापास प्रक्रियालाई समेत व्यवस्थित गरिनेछ।
५४. हाम्रो सडक, हाम्रो सहभागिता, स्थानीय सडक हाम्रो जिम्मेवारिता भन्ने भावनाका साथ स्थानीय सडक निर्माणमा स्थानीयवासीहरूको अपनत्व र योगदान महसुस गरी साझेदारीमा कार्यक्रमहरू संचालन गराई सम्बन्धित उपभोक्ताहरूलाई जिम्मेवार बनाउने खालका नीति अवलम्बन गरिनेछ।
५५. गाँउपालिकाभित्रका कच्ची सडकहरूलाई कल्भर्ट, ह्यूमपाईप, नाली लगायतका मापदण्ड अनुरूपको पिच सडकहरूमा रूपान्तरण गर्दै लगिनेछ। मापदण्ड अनुरूप निर्माण भएका स्थानीय सडकहरूको दुवैतर्फ बृक्षारोपण गरि वातावरणमैत्री बनाईनेछ। खाल्डाखुल्डी भएका सडकहरूको मर्मत सम्भारको लागि आवश्यक बजेट विनियोजन गरिनेछ।
५६. ठूला आयोजनाहरूको सम्भाव्यता अध्ययन तथा डि पि आर गरी आर्थिक, सामाजिक र वातावरणीय दृष्टिकोणबाट उपर्युक्त हुने खालका आयोजना कार्यान्वयनमा जोड दिईनेछ। त्यस्ता आयोजनाहरूलाई संघ र प्रदेश सरकारको अनुदानमा संचालन गर्नको लागि सम्बन्धित निकायमा आवश्यक पहल गरिनेछ।
५७. भौतिक पूर्वाधार तथा संरचनाहरूको गुणस्तर कायम गर्नको लागि उपभोक्ता समितिलाई तालिम दिने व्यवस्था मिलाईनेछ। उपभोक्ता समिति मार्फत संचालन भएका योजनाहरू निर्माण सम्पन्न भईसकेपश्चात सम्बन्धित समितिलाई हस्तान्तरण गरी आयोजनाको संचालन, व्यवस्थापन र मर्मत सम्भारमा स्वयं उपभोक्तालाई नै जिम्मेवार बनाउने नीति अवलम्बन गरिनेछ। अनुगमन प्रणालीलाई प्रभावकारी बनाई अनुगमन तथा फरफारक समितिको सिफारिसका आधारमा मात्र भुक्तानी दिने व्यवस्था मिलाईनेछ। निर्मित संरचनाहरूको गुणस्तर तथा मापदण्ड परिक्षण गर्नको लागि पालिका भित्रै गुणस्तर परिक्षण प्रयोगशाला स्थापना गरिनेछ।
५८. गाँउपालिकाको क्षेत्रभित्र माग भएको योजनाहरूको प्राथमिकिकरण गरी प्रोजेक्ट बैकको रूपमा अभिलेखिकरण गरिनेछ र उक्त योजनाहरूलाई क्रमश कार्यान्वयन गरिदै लगिनेछ।
५९. विकास व्यवस्थापनमा पछाडि परेका वडाहरूमा सन्तुलित रूपमा विकास गर्ने नीति लिईनेछ। सोही अवधारणा अनुरूप जनसंख्या, भूगोल, विकासको अवस्था, मानव विकास सुचकाङ्क, आन्तरिक राजस्व परिचालन क्षमताका आधारमा बजेट विनियोजन प्रणालीको व्यवस्था गरिनेछ।

६०. पूर्वाधार निर्माण गर्दा महिला, बालबालिका, बातावरण तथा अपाङ्गमैत्री पूर्वाधार निर्माणमा ध्यान पुर्याईनेछ। गाँउपालिकाको सुविधासम्पन्न प्रशासनिक भवन निर्माणको प्रयोजनार्थ अहिले कायम रहेको जग्गालाई स्थानीय तहको नाममा यसै वर्ष नामसारी गर्ने गरी प्रक्रिया अगाडी बढाईनेछ।
६१. वडा कार्यालयदेखि गाँउपालिका जोड्ने सडकहरूको सडक स्तरोन्नति गर्नको लागि आवश्यक बजेटको व्यवस्था गरिनेछ। गाँउपालिकाको कार्यालयदेखि ५ नं वडा कार्यालयसम्म पुग्ने दूरीलाई कम गर्न उक्त सडकखण्डमा पर्ने रोहिणी नदीमा पक्की पुल निर्माणको लागि संघीय सरकार एवम प्रदेश सरकारसँग विशेष समन्वय गरिनेछ। गाँउपालिकाको क्षेत्रभित्र संचालित अधुरा र क्रमागत योजनाहरूलाई प्राथमिकता निर्धारण गरी क्रमशः सम्पन्न गरिदै लगिनेछ।
६२. ओमसतिया गाँउपालिकाको क्षेत्रभित्र भवन निर्माण गर्दा नक्सापास गर्नपर्ने व्यवस्थालाई सबै वडामा पूर्ण रूपमा लागू गरिनेछ। कायम रहेको पुराना पक्की घरहरूको अभिलेख अद्यावधिक गर्नको लागि निश्चित समय तोकिएकको लागि सूचना आवाहन गरिनेछ उक्त कुरामा अटेर गरि नक्सा अभिलेख नगराउनेको हकमा बिशेष जरिवाना गरी कानूनी कारवाहीको दायरामा ल्याउन यसै बर्षदेखि अभियान संचालन गरिनेछ।

#### बातावरण तथा विपद व्यवस्थापन

६३. यस गाँउपालिकामा विपदजन्य घटनाको राहत र उद्धारको खर्च गर्ने गरी स्थापना भएको विपद व्यवस्थापन कोषमा आवश्यक बजेटको व्यवस्थापन गरिनेछ। विपद्का कारण धनजनको क्षतिको लागि निश्चित मापदण्डका आधारमा राहत रकम सहयोग गर्ने व्यवस्था मार्फत उक्त कोषको प्रभावकारी कार्यान्वयन गरिनेछ।
६४. विपद् पूर्व तयारी तथा प्रतिकार्य योजना र जोखिम न्यूनिकरण सम्बन्धी कार्ययोजना तयार गरी कार्यान्वयन गरिनेछ साथै विपद न्यूनिकरणका लागि पूर्व सूचना प्रणाली जडान गर्नको लागि सम्भाव्यता अध्ययन गरिनेछ।
६५. नवनिर्वाचित जनप्रतिहरूलाई बातावरणमैत्री स्थानीय शासन सम्बन्धी अभिमुखिकरण तालिमको व्यवस्था गरिनेछ। स्थानीय सरकारको पहिलो कार्यकालमा भएका यस गाँउपालिकाको हालसम्मको विकास निर्माणको अवस्था, ५ वर्षे कार्यकालमा भएका उपलब्धीहरू, गाँउपालिकाको हालको आर्थिक सामाजिक लगायत वस्तुगत अवस्था, दिगो विकासका लक्ष्य प्राप्तिको अवस्था र सम्भावना तथा नेपाल सरकारबाट तोकिएको दिगो विकासको स्थानीयकरण सम्बन्धी सूचकहरूको हालको अवस्था र यस गाँउपालिका भित्र उक्त सूचकहरूलाई पुरा गर्नको लागि मार्गदर्शन र स्पष्ट रणनीतिक योजना सहितको दिगो विकासको स्थानीयकरण सम्बन्धी Document निर्माणको प्रकृत्यालाई अगाडी बढाईनेछ।
६६. रोहिणी खोलामा तटबन्द तथा ड्याम निर्माणको लागि प्रदेश सरकार तथा संघीय सरकारसँग समन्वय र सहकार्य गरिनेछ। नदीजन्य पदार्थको अवैध उत्खनन कार्यलाई रोकी तत्काल कानूनी कारवाहीको दायरामा ल्याईनेछ।
६७. यस गाँउपालिका भित्र रहेको ईटा उद्योग हरूलाई बार्षिक रूपमा बातावरण तथा प्रदुषण शुल्क दाखिला गर्न लगाई बातावरण संरक्षणमा लगानी गरिनेछ।



६८. आकस्मिक विपदजन्य घटनाबाट हुनसक्ने क्षतिको न्यूनिकरण र राहत उद्धार कार्यको पूर्वतयारीको लागि गाँउपालिकास्तरीय तथा वडास्तरीय QRT (Quick Response Team) तयार गरी परिचालन गर्ने व्यवस्था मिलाईनेछ। विपदजन्य सामग्रीहरू तयारी अवस्थामा राखिनेछ। गाँउपालिकामा कार्यरत नगर प्रहरीहरूलाई विपद तथा उद्धार सम्बन्धी तालिमको व्यवस्था गरिनेछ।
६९. ठूला आयोजनाहरू संचालन गर्दा अनिवार्य रूपमा वातावरणीय प्रभाव मूल्याङ्कन गर्नुपर्ने व्यवस्था कायम गरिनेछ। जलवायु अनुकुलन विकास निर्माणका कार्यलाई प्राथमिकतामा राखिनेछ। सार्वजनिक जग्गाको पहिचान तथा सोको संरक्षण संबद्धन गरी उक्त जग्गाहरूमा हरियाली प्रवद्धन र वृक्षारोपण गर्ने कार्य सञ्चालन गरिनेछ।
७०. सडक, नाली, सार्वजनिक र खुला स्थानमा फोहर फाल्ने कार्यलाई दुरुत्साहन गरिनेछ। गाँउपालिकाभित्र फोहरमैला व्यवस्थापनको दीर्घकालिन समाधानको लागि उपर्युक्त डम्पिङ साईडको खोजि गरी सार्वजनिक निजी साझेदारीमा फोहरमैला व्यवस्थापनलाई प्रभावकारी रूपमा सञ्चालन गरिनेछ।

### राजस्व परिचालन

७१. यस गाँउपालिकास्थित ठूला उद्योगीहरूलाई करको दायरामा ल्याउनको लागि कर्मचारी जनप्रतिनिधीहरूको संयन्त्र तयार गरी अभियानका साथ परिचालन गरिनेछ। गाँउपालिकास्थित सम्पूर्ण व्यवसायीहरूको लगत तयार गरि दर्ता, सुचिकृत तथा नविकरण गर्नको लागि प्रत्येक वडा कार्यालयमा व्यवसाय दर्ता शिविर संचालन गरिनेछ।
७२. करको दरमा बृद्धि नगरी दायरा फराकिलो पार्ने खालको नीति अवलम्बन गरिनेछ। उद्योगी व्यवसायीहरूलाई कर तिर्न प्रोत्साहित गर्नको लागि कर सचेतना सहितका जागरण अभियानहरू संचालन गर्नका साथै राजस्व संकलन कार्यलाई व्यवस्थित र सरलिकृत तवरले संचालन गरी सम्बन्धित वडा कार्यालयबाटै कर संकलन गर्ने नीति अवलम्बन गरिनेछ।
७३. समयमै कर तिर्ने वानी वसाल्नको लागि निश्चित समयभित्र कर तिर्ने व्यवसायीलाई विशेष छुटको व्यवस्था गरिनेछ। हालसम्म पनि कर नतिरेका व्यवसायीहरूको लागि निश्चित समय निर्धारण गरी उक्त समय अबधिभित्र कर दाखिला गर्न आएमा गत वर्षको जरिमाना छुट दिने र उक्त समयभित्र समेत अटेर गरी कर नवुझाएमा जरिमाना सहित कर नवुझाएसम्मको लागि स्थानीय तहबाट गरिने सिफारिस लगायत अन्य सेवा सुविधा रोक्ने सम्मका कार्य गरी कारवाहीको दायरामा ल्याउने नीति अवलम्बन गरिनेछ।
७४. समयमै कर तिर्ने ठूला करदातालाई सम्मान तथा प्रोत्साहन गर्ने कार्यक्रम संचालन गरिनेछ। गाँउपालिकाको स्वामित्वमा रहेका ताल र पोखरीहरूको व्यवस्थित ठेक्का लगाई नियमित रूपमा कडाईका साथ राजस्व असुली गर्ने व्यवस्था मिलाईनेछ। ठेक्का प्रकृयाबाट भाडामा दिईएका तथा सम्झौता बमोजिमको रकम दाखिला नगरेका पोखरीहरूको रकम जरिमाना सहित नवुझाएमा उक्त सम्झौता रद्द गरी सरकारी बाँकी सरह बक्यौता रकम असुली गरी नयाँ ठेक्का मार्फत भाडामा लगाउनको लागि प्रक्रिया अगाडी बढाईनेछ।

७५. वित्तीय श्रोतको परिचालन तथा व्यवस्थापनलाई पारदर्शी र प्रभावकारी बनाई जनविश्वास कायम राख्नको लागि स्थानीय तहको मासिक आयव्यलाई सूचना पाटी तथा वेबसाईड मार्फत सार्वजनिक गरिनेछ।
७६. नदीजन्य पदार्थको अवैध रूपमा उत्खनन तथा चोरी निकासी नियन्त्रण गर्नको लागि विभिन्न टोल विकास संस्था नगर प्रहरी समेत परिचालन गरी जनप्रतिनिधी तथा कर्मचारीहरूको संयन्त्र निर्माण गरी अभियानका साथ कार्यक्रम संचालन गरिनेछ। चोरी निकासी तथा अवैध उत्खनन भएको सामान जफत गरि जरिमाना गर्ने नीति अवलम्बन गरिनेछ, जरिमाना रकमको निश्चित प्रतिशत प्रोत्साहन स्वरूप नियन्त्रणमा सहयोग गर्ने व्यक्तिलाई उपलब्ध गराउने नीति लिईनेछ।

### सुशासन तथा सेवा प्रवाह

७७. सार्वजनिक स्रोत र साधनको कुशलता पूर्वक उपयोग गरिनेछ। आर्थिक अनुशासन, खर्चमा मितव्ययिता र भ्रष्टाचार विरुद्ध सुन्य सहनशीलताको नीति अवलम्बन गरी असल शासनको प्रवर्द्धनमा जोड दिईनेछ। सरकारी कार्यप्रणालीमा पारदर्शिता र जवाफदेहिता अभिवृद्धि गरी सुशासन कायम गरिनेछ। वित्तीय अनुशासनलाई कडाईका साथ पालना गर्दै वेरुजु कम गरिनेछ। कायम रहेको वेरुजुलाई फछ्यौट गर्नको लागि प्राथमिकता दिईनेछ।
७८. जनप्रतिनिधी र सार्वजनिक खरिद कार्यमा संलग्न कर्मचारीहरूलाई विषय विज्ञहरूवाट सार्वजनिक खरिद र आर्थिक ऐन नियमको बारेमा प्रशिक्षित गर्ने कार्य गरिनेछ।
७९. कर्मचारी तथा जनप्रतिनिधीहरूको आचार संहिताको कार्यान्वयनलाई प्रभावकारी बनाईनेछ। स्थानीय तहवाट प्रदान गरिने सेवाको गुणस्तरमा सुधार गर्दै प्रक्रिया सरलीकृत गर्ने र सेवामा सर्वसाधारण जनताको पहुँच अभिवृद्धि गर्ने नीति लिईनेछ।
८०. आन्तरिक लेखापरिक्षण प्रणालीलाई प्रभावकारी र नियमित बनाईनेछ। कार्यालयमा रहेका जिन्सी सामानहरूको संरक्षण अभिलेखिकरण र नियमित मर्मत सम्भारमा जोड दिईनेछ।
८१. सेवाग्राहीहरूको सरलतालाई मध्यनजर गर्दै प्रकृत्यालाई सरलीकृत गरिदै लगिनेछ। गाँउपालिकामा भईरहेका विकास निर्माण र शासकीय गतिविधीहरूको बारेमा स्थानीय जनतालाई सुसुचित गराउने उद्देश्यले सार्वजनिक सुनुवाई आवधिक समिक्षा जस्ता कार्यक्रमहरू संचालन गरिनेछ। सेवाग्राहीमैत्री प्रतिकालय, गुनासो पेटिका लगायतका साधनहरूद्वारा सेवा प्रवाहलाई पारदर्शी बनाईनेछ।
८२. विषयगत शाखावाट सम्पादन भएका प्रगति विवरणहरूलाई आवधिक रूपमा समिक्षा गरी भएका कमिकमजोरीहरूलाई परिमार्जन एवम सुधार गरिदै लगिनेछ।
८३. न्यायिक समितिहरूलाई सक्षम र सुदृढ बनाउनको लागि क्षमता अभिवृद्धि तालिमहरू संचालन गरिनेछ। सवै वडा कार्यालयहरूमा मेलमिलापकर्ताहरूको व्यवस्था गरि क्षमता समेत अभिवृद्धि गरिनेछ। न्यायमा सवैको पहुँचको अवधारणा अनुरूप अन्यायमा परेका स्थानीयवासीहरूलाई निशपक्ष रूपमा न्याय प्राप्त गर्ने वातावरण सिर्जना गरिनेछ।
८४. गाँउपालिका, वडा कार्यालय र गाँउपालिका अन्तर्गतका कार्यालयहरूवाट प्रदान हुने सेवा सामाजिक न्यायको आधारमा संचालन गरिनेछ। उपभोक्ता समितिवाट सम्पादन हुने काममा प्रशासनिक एवम प्राविधिक ज्ञानको कमिले गर्दा सेवा प्राप्त गर्न हुने कठिनाईलाई मध्यनजर गर्दै उपभोक्ता समितिका

मुख्य पदाधिकारीहरूलाई आवश्यक कार्यप्रक्रिया र प्राविधिक जानकारीको लागि गाँउपालिकाको तर्फबाट तालिमको व्यवस्था गरिनेछ।

८५. नगर प्रहरीलाई सामाजिक सेवा, विपद व्यवस्थापन, सरसफाई एवम हरियाली प्रवर्द्धन, सार्वजनिक सम्पतिको संरक्षण, आन्तरिक आय अभिवृद्धि, चोरी निकासी नियन्त्रण, शान्ति सुव्यवस्था जस्ता जनहितका कार्यमा परिचालन गरिनेछ। सवै वडा कार्यालयमा एक/एक जना प्राविधिक जनशक्तिको व्यवस्था गरी नगरसभाबाट पारित वार्षिक कार्यक्रम तथा योजनाहरूलाई समयमै गुणस्तरीय तवरले सम्पन्न गर्नको लागि सहजीकरण गरिनेछ।
८६. कर्मचारीहरूको मनोबल उच्च राखि नागरिकमैत्री सेवा संचालनमा उत्प्रेरित गर्नको लागि कार्यालय समय भन्दा अतिरिक्त काम गरेका कर्मचारीहरूलाई प्रमाणित अभिलेखका आधारमा निश्चित दरमा अतिरिक्त समय भत्ता तथा खाजाको व्यवस्था गरिनेछ। गाँउपालिकाको कार्यालय तथा वडा कार्यालयमा कार्यरत कर्मचारीहरूलाई नियमित रूपमा खाजा र कार्यपालिकाको निर्णय वमोजिम निश्चित दरमा ईन्धनको व्यवस्था समेत गरिनेछ।
८७. ओ एण्ड एम सर्भे प्रतिवेदन स्वीकृत गरि सोही आधारमा कर्मचारी व्यवस्थापन गर्ने नीति लिईनेछ। अतिआवश्यक आवधिक कामका लागि वाहेक कुनै पनि कार्यालयमा ज्यालादारीको रूपमा मासिक तलब पाउने गरी कर्मचारीहरू भर्ना गरिनेछैन। कार्यबोझ, औचित्यता र राजस्व क्षमताको आधारमा कर्मचारीहरू पदस्थापन गर्ने नीति लिईनेछ। स्वीकृत दरवन्दीभन्दा वढी कर्मचारीहरूको हकमा रिक्त भएका पदमा नया भर्ना नलिने नीतिका साथ दरवन्दी अनुकुल गरिदै लगिनेछ।
८८. यस गाँउपालिकाको सेवा प्रवाहलाई चुस्त दुरुस्त पार्न मदत गर्ने कर्मचारीहरूमध्ये उत्कृष्ट कार्यसम्पादन गर्ने राष्ट्रसेवकलाई सम्मान गर्ने व्यवस्था मिलाईनेछ भने खराब आचरण र स्थानीयको मनोभावना विपरित काम गर्नेलाई दण्डित गर्ने नीति समेत अवलम्बन गरिनेछ।
८९. नागरिक वडापत्र सवै कार्यालयमा प्रभावकारी कार्यान्वयन गर्ने व्यवस्था मिलाईनेछ। कार्यालयको वेबसाईड नियमित रूपमा अद्यावधिक गरी स्थानीय तहका सूचना तथा भएगरेका क्रियाकलापहरू हरेक स्थानीयको पहुचमा पुग्ने व्यवस्था मिलाईनेछ।
९०. प्रस्तुत नीति तथा कार्यक्रम यस गाँउपालिकालाई सम्वृद्ध र समुन्नत गराउने दीर्घकालिन सोच र लक्ष्यको मार्गदर्शक दस्तावेज हो। निर्वाचित भएर आएको छोटो अवधिमै तयार भएको नीति तथा कार्यक्रम प्रकृयाको क्रममा हामीले सम्भव भएसम्म स्थानीयवासी, नागरिक समाज लगायत सरोकारवालाका राय सुझावहरूलाई समेट्ने प्रयास गरेका छौं। प्रस्तुत नीति तथा कार्यक्रमको प्रभावकारी कार्यान्वयनमा सम्वद्ध सवैको पूर्ण साथ र सहयोग रहने कुरामा म विश्वस्थ रहेको छु।
९१. अन्त्यमा, यस गाँउपालिकाको विकास, सम्वृद्धि र सुशासनको अभियानमा प्रतक्ष्य/परोक्ष रूपमा योगदान गर्नुहुने गाँउसभा सदस्यहरू, नेपाल सरकार, प्रदेश सरकार, राजनितिक दल, साझेदार संस्था, नागरिक समाज, संचारकर्मी, नीजि तथा गैरसरकारी संघसंस्थाहरू, उद्योगी व्यवसायी, सुरक्षाकर्मी, राष्ट्रसेवक कर्मचारी, स्थानीयवासी लगायत सरोकारवाला सम्पूर्ण व्यक्तित्वहरूप्रति हार्दिक धन्यवाद ज्ञापन गर्दै आगामी दिनहरूमा समेत रचनात्मक सहयोगको अपेक्षा गर्दछु।

धन्यवाद ।